



സങ്കീർത്തനം 23 ഒരു പഠനം...തുടരുന്നു...

നമുക്ക് എന്തെല്ലാം ആവശ്യമുണ്ടെന്നും നമ്മുടെ കുഞ്ഞുങ്ങൾക്ക് എന്തെല്ലാം വേണമെന്നും നല്ലവണ്ണം അറിയാവുന്നവനായ കർത്താവ് അവയെല്ലാം ഒരുക്കിയശേഷമാണ് നമ്മെ വിളിക്കുന്നത്. എല്ലാം അറിയുകയും എല്ലാം നമുക്കായി കരുതുകയും ചെയ്ത ശേഷമാണ് നമ്മെ വിളിക്കുന്നത്. ആകയാൽ യേശു നമ്മെ വിളിക്കുന്ന ആ നിമിഷത്തിൽ അവൻ നമുക്ക് കരുതുന്നവനാകുന്നു എന്ന് മനസ്സിലാക്കിക്കൊണ്ട് നമ്മുടെ ഭാരങ്ങൾ എല്ലാം അവന്റെമേൽ ഇട്ടുകൊണ്ട് അവനെ അനുഗമിക്കുക. നമുക്ക് ആവശ്യമായതെല്ലാം ആ പുൽമേട്ടിൽ അവൻ ഒരുക്കിയിട്ടുണ്ട്. നാം ഒരിക്കലും നിരാശപ്പെടേണ്ടി വരികയില്ല.

ഈ പുൽപ്പുറത്തിന്റെ വിശേഷത, അത് എന്നും പച്ചപുൽപുറം ആയിരിക്കും എന്നതാണ്. അതിലെ പുല്ല് എന്നും പച്ചയായിരിക്കും. അത് ഒരിക്കലും വാടുകയില്ല, ഉണങ്ങുകയില്ല. കാരണം ഇടയൻ ദിവസവും അതിനെ പുലർത്തുന്നത്. അതിന് ചുറ്റുപാടുമുള്ള പുല്ലുകൾ കരിയുമ്പോഴും ഇടയൻ തന്റെ ആടുകൾക്കായി ഒരുക്കിയിരിക്കുന്ന പുൽതകിടിയിലെ പുല്ല് വാടുന്നില്ല. ഏദൻതോട്ടം ഉണ്ടാക്കിയവനായ ദൈവം, ആ തോട്ടം നനപ്പാൻ ഒരു നദിയെയും ഉണ്ടാക്കിയതായി നാം അറിയുന്നു. പരിശുദ്ധാത്മാവിന് സദൃശ്യമായ ആ നദി ഈ പുൽതകിടിയിലൂടെയും ഒഴുകുന്നു. ഇടമുറിയാതെ അത് ഒഴുകിക്കൊണ്ടിരിക്കുന്നതിനാൽ, ഇതിലെ പുല്ലുകൾ ഒരിക്കലും വാടുകയില്ല.

ലോകത്തിനോ ലോകർക്കോ അത് മനസ്സിലാക്കുവാൻ പ്രയാസമാണ്. എന്നാൽ ദൈവമക്കൾ അത് മനസ്സിലാക്കുകയും അനുഭവിക്കുകയും ചെയ്യുന്നു. ഈ പച്ചപുൽപുറത്തെ ഓർത്തു നാം ദൈവത്തെ സ്തുതിക്കുന്നു. അതിലേക്കിറങ്ങുവാൻ യേശു നമ്മെ വിളിക്കുന്നു. ഒട്ടും മടിച്ചുനിൽക്കാതെ ഇപ്പോൾ തന്നെ അവിടേക്കിറങ്ങാം. ഈ ലോകത്തിന്റെ മോഹത്തിൽ നിന്നും രാഗത്തിൽ നിന്നും ദൈവമക്കൾക്ക് മോചനം ലഭിച്ച്, സത്യത്തിന്റെ പാതയിൽ സഞ്ചരിക്കുവാൻ പരിശുദ്ധാത്മാവിന്റെ നിറവിനായി യാചിക്കാം. ഉപവാസവും പ്രാർത്ഥനയും നിത്യജീവിതത്തിന്റെ ഭാഗവാക്കാക്കി സാത്താനെയും അവന്റെ സൈന്യത്തിന്റെയും ദുഷ്ടതകൾ പരിഹരിക്കപ്പെടുവാൻ ജീവനുള്ള സത്യവചനത്തിൽ ആശ്രയിക്കാം. കർത്താവ് അതിന് എല്ലാവരെയും സഹായിക്കട്ടെ.

തുടരും....